

REGIONAL NEWS UNIT

BROADCAST: 18:40 hrs

Date: 27.12.2025

1. Union Minister Mr Pralhad Joshi- Sikkim Visit/Madhu Sharma

भारत सरकारका उपभोक्ता मामिला, खाद्य तथा सार्वजनिक वितरण तथा नवीकरणीय ऊर्जा मन्त्री प्रल्हाद जोशी औपचारिक भ्रमणका लागि आज सिक्किम आइपुग्नुभएको छ। केन्द्रीय मन्त्रीलाई रम्फु पर्यटक सुविधा केन्द्रमा गृह विभागका सहसचिव प्रणित प्रधान र खाद्य तथा नागरिक आपूर्ति विभागका अधिकारीहरूले औपचारिक रूपमा स्वागत गर्नुभयो।

2. CM - Tamu Lhosar /Vishnu Neopany

मुख्यमन्त्री प्रेमसिंह तामाङ दक्षिण सिक्किमको राङगाङ - याङगाङ समष्टिको कारूङथाङमा आयोजित राज्यस्तरीय तामु ल्होछार समारोहमा सरिक हुनुभयो। समारोहलाई सम्बोधन गर्दै मुख्यमन्त्री तामाङले गुरुङ समुदाय आफ्नो सांस्कृतिक धरोहर, भाषा र परम्परालाई जगेर्ना गर्न प्रतिबद्ध रहेको बताउनुभयो। साथै उहाँले गुरुङ जातिको योगदान उल्लेख गर्दै कृषि, पशुपालन, सरकारी सेवा मात्र नभएर देशको सुरक्षामा वीर सिपाहीको रूपमा पनि महत्वपूर्ण भूमिका रहेको बताउनुभयो। यस अवसरमा मुख्यमन्त्रीले साङ्गीतिक क्षेत्रमा पद्मश्री नरेन गुरुङ र पर्यावरण क्षेत्रमा 'ग्रीन म्यान' ओम गुरुङको योगदानको पनि स्मरण गर्नुभयो। मुख्यमन्त्री तामाङले सिक्किम क्रान्तिकारी मोर्चा (एसकेएम) सरकार जातीय तथा धार्मिक विभाजनलाई तोडेर एकताको सन्देश फर्काउन सक्रिय रहेको बताउनुभयो। उहाँले सबै जातिका पर्व राज्यस्तरमा मनाइएका र आगामी पुस्तालाई यसको सांस्कृतिक महत्त्व बुझाउने प्रयास भइरहेको जानकारी दिनुभयो। मुख्यमन्त्रीले राङगाङ याङगाङ क्षेत्रमा ५६ करोड रुपियाँको लागतमा गुरु पद्मसम्भव हेरिटेज सेन्टर निर्माण गरिने जानकारी पनि दिनुभयो।

3. NAMPRIKDANG NAMSOONG FESTIVAL BEGINS IN DZONGU/Wangchuk Bhutia

उत्तर सिक्किमको माथिल्लो जोङ्गुको नामप्रिकदाङमा ५ दिने नामप्रिकदाङ नामसुङ राज्यस्तरीय महोत्सव सुरु भएको छ। पर्यटन विभागका अध्यक्ष सोनम नोर्गे भुटियाले महोत्सवको उद्घाटन गर्नुभयो। कार्यक्रममा विशिष्ट व्यक्तिहरूको उपस्थितिमा रहेको थियो। प्रमुख अतिथिले चाडपर्वहरूले पर्यटनलाई प्रवर्द्धन गर्ने र स्थानीय जीविकोपार्जनलाई समर्थन गर्ने भएकाले परम्परा र संस्कृतिलाई संरक्षण गर्न अपील गर्नुभयो। उहाँले जोङ्गुमा होमस्टे व्यवसाय फस्टाईएको उल्लेख गर्दै ग्राम पर्यटनलाई सहयोग गर्न आग्रह गर्नुभयो। प्रत्येक दिन विविध गतिविधिहरू सञ्चालन हुने यस महोत्सव डिसेम्बर ३१ मा समापन हुनेछ।

4. Lumbini News Festival/Kabita Subba and Vishnu Neopany

आगामी आइतबारदेखि सुरु हुन गइरहेको तेस्रो लुम्बिनी न्युज फेस्टिभल तथा लुम्बिनी प्रेस क्लबको स्थापना दिवस कार्यक्रममा सहभागिता जनाउन प्रेस क्लब अफ सिक्किमका अध्यक्ष भीम राउतको नेतृत्वमा चार सदस्यीय पत्रकार टोली आज लुम्बिनी पुगेको छ। टोलीमा पत्रकार रुद्र कौशिक, एनबी घिमिरे र सुवेन प्रधान रहनुभएको छ। लुम्बिनी क्षेत्रको पर्यटन प्रवर्द्धन तथा पत्रकारितासम्बन्धी मुद्दामा बहस गर्ने उद्देश्यसहित बुद्ध जन्मस्थल लुम्बिनी, नेपालमा आयोजना हुन लागेको तेस्रो लुम्बिनी न्युज फेस्टिभल लुम्बिनी प्रेस क्लबको आयोजनामा तीन दिनसम्म सञ्चालन हुनेछ। यसअघि यो फेस्टिभल २०१९ र २०२३ मा आयोजना गरिएको थियो। प्राप्त जानकारीअनुसार यसपटक भारतबाट मात्र ४० जना पत्रकार सहभागी हुनेछन्।

5. CBC- PIB Gangtok - ICOP /PIB

भारत सरकारको सूचना तथा प्रसारण मन्त्रालय अन्तर्गत केन्द्रीय सञ्चार ब्यूरो (CBC) र पत्र सूचना कार्यालय (PIB) गान्तोकले वातावरणीय जागरूकता, मानसिक कल्याण, शारीरिक स्वास्थ्य जस्ता राष्ट्रिय महत्वका विषयहरूमा जागरूकता फैलाउन हेतु आगामी २९ र ३० डिसेम्बरमा दुई दिने एकीकृत सञ्चार र आउटरिच कार्यक्रम (ICOP) आयोजना गरिरहेको छ। यो कार्यक्रम भारत-तिब्बती सीमा प्रहरी, गृह मन्त्रालय, सेक्टर मुख्यालय (SHQ), Gangtok सँगको समन्वयमा हुन गइरहेको हो।

6. Trekker – UP/Vishnu Neopany

उत्तर प्रदेशका ४५ वर्षीय पदयात्री सुरज कुमार तिवारीको बिहीबार राति पश्चिम सिक्किमको गोइचाला पदयात्रा मार्गमा मृत्यु भएको समाचार प्राप्त भएको छ। गेजिङ जिल्ला प्रहरी स्रोतले तिवारी कोकचुरोङ क्याम्पसाइट नजिकै रक्तचापका कारण बिरामी परेको अनि सह-पदयात्रीहरू र गाइडहरूले उनलाई सहयोग गर्ने प्रयास गरे तापनि उनको मृत्यु भएको पुष्टि गरेको छ। उनको शव पोस्टमार्टम परीक्षणको लागि गेजिङ जिल्ला अस्पतालमा लगेको छ। यससँगै गोइचाला पदयात्रामा उच्च-उचाइका कारण मृत्यु हुनेको संख्या तीन पुगेको छ।